

# អនុក្រឹត្យ

ស្តីពី

បែបបទសំរាប់អនុវត្តចំពោះការអនុញ្ញាតឱ្យ  
ជនបរទេសអន្តោប្រវេសន៍ចេញ ចូល និង  
ស្ថាប័នអរូបីយនោវត្តចំពោះអាជ្ញាធរកម្ពុជា



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ : ៣០ អនក្រ .បក

**អនុក្រឹត្យ**

**ស្តីពី**

**បែបបទសំរាប់អនុវត្តចំពោះការអនុញ្ញាតអោយ**

**ជនបរទេសអន្តោប្រវេសន្តចេញ ចូល និង**

**ស្នាក់នៅស្រុកក្នុងព្រះរាជាណាចក្រកម្ពុជា**

\*\*\*\*\*

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យ ចុះថ្ងៃទី ២៤ ខែ កញ្ញា ឆ្នាំ ១៩៩៣ ស្តីពីការតែងតាំងនាយករដ្ឋមន្ត្រីទី១ និងនាយករដ្ឋមន្ត្រីទី២
- បានឃើញព្រះរាជក្រឹត្យចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២ នស.៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ដែលប្រកាសអោយប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រឹត្យលេខ នស.រកត.១០៩៤.៨៣ ចុះថ្ងៃទី ២៤ ខែ តុលា ឆ្នាំ ១៩៩៤ ស្តីពីការកែសំរួលសមាសភាពរាជរដ្ឋាភិបាលកម្ពុជា
- បានឃើញព្រះរាជក្រឹត្យលេខ នស.រកត.១០៩៤.៩០ ចុះថ្ងៃទី ៣១ ខែ តុលា ឆ្នាំ ១៩៩៤ ស្តីពីការកែសំរួល សមាសភាពរាជរដ្ឋាភិបាលកម្ពុជា
- បានឃើញព្រះរាជក្រមលេខ នស.រកត.០១៩៦.០៨ ចុះថ្ងៃទី ២៤ ខែ មករា ឆ្នាំ ១៩៩៦ ប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញច្បាប់ស្តីពីអន្តោប្រវេសន៍ដែលប្រកាសអោយប្រើដោយព្រះរាជក្រមលេខ ០៥ ន/ស ៩៤ ចុះថ្ងៃទី ២២ ខែ កញ្ញា ឆ្នាំ ១៩៩៤
- បានឃើញអនុក្រឹត្យលេខ១៦ អនក្រ ចុះថ្ងៃទី ២០ ខែ ធ្នូ ឆ្នាំ ១៩៩៣ ស្តីពីការរៀបចំ និងការប្រព្រឹត្តទៅនៃក្រសួងមហាផ្ទៃ
- តាមសំណើរបស់សហរដ្ឋមន្ត្រីក្រសួងមហាផ្ទៃ

-តាមការយល់ព្រមនៃគណៈរដ្ឋមន្ត្រី

**សំរេច**

**ជំពូកទី ១**

**បទប្បញ្ញត្តិទូទៅ**

**មាត្រា ១.-**

ជនបរទេសអន្តោប្រវេសន្ត គឺជនបរទេសណាដែលបានកំណត់ក្នុងជំពូកទី ៣ នៃច្បាប់ស្តីពីអន្តោប្រវេសន៍ ។

**មាត្រា ២.-**

អនុក្រឹត្យនេះកំណត់ពីបែបបទសំរាប់ការអនុញ្ញាតអោយជនបរទេសអន្តោប្រវេសន្ត ចេញ ចូល និងស្នាក់អាស្រ័យ នៅក្នុងព្រះរាជាណាចក្រកម្ពុជា ។

**ជំពូកទី ២**

**បែបបទក្នុងការសុំចូលមកក្នុងព្រះរាជាណាចក្រកម្ពុជា**

**មាត្រា ៣.-**

ជនបរទេសដែលមានបំណងមកស្នាក់អាស្រ័យនៅក្នុងព្រះរាជាណាចក្រកម្ពុជា ជាជនបរទេសអន្តោប្រវេសន្ត អាចដាក់ពាក្យសុំបានមកក្រសួងមហាផ្ទៃ តែតាមរយៈអាជ្ញាធរទូត ឬកុងស៊ុល នៃព្រះរាជាណាចក្រកម្ពុជា ឬតែតាមរយៈអាជ្ញាធរបរទេសណាមួយដែលតំណាងអោយផលប្រយោជន៍នៃព្រះរាជាណាចក្រកម្ពុជា នៅក្រៅប្រទេសដោយ :

- ១-ត្រូវបំពេញបែបបទទិដ្ឋាការ ។
- ២-ត្រូវភ្ជាប់មកជាមួយនូវសេចក្តីចម្លងលិខិតឆ្លងដែនរបស់ខ្លួន ឬសេចក្តីចម្លងឯកសារធ្វើដំណើរណាមួយ ដែលមានតម្លៃស្មើគ្នា ដែលមានសុពលភាពយ៉ាងតិច ៦ខែ មុនថ្ងៃចូលព្រះរាជាណាចក្រកម្ពុជា ។
- ៣-ត្រូវមានរូបថតទំហំ ៤ x ៦ ចំនួន ៣សន្លឹក ថតចម្លែង គ្មានពាក់មួក និងមិនពាក់វ៉ែនតាពណ៌ ។
- ៤-ត្រូវមានវិញ្ញាបនប័ត្របញ្ជាក់សុខភាពចំនួនមួយច្បាប់ ដែលចេញអោយដោយវេជ្ជបណ្ឌិត នៃប្រទេសដើមរបស់ខ្លួន ។ វិញ្ញាបនប័ត្រនេះ ត្រូវមានកាលបរិច្ឆេទមិនហួសពី ៣ខែ នៅពេលដាក់ពាក្យ ។
- ៥-ត្រូវមានភស្តុតាងបញ្ជាក់អំពីការមានមធ្យោបាយគ្រប់គ្រាន់សំរាប់ចិញ្ចឹមជីវិតផ្ទាល់ខ្លួន និងសមាជិកក្នុងបន្ទុកខ្លួនបាន និងមានអ្នកធានាក្នុងស្រុកដែលមានសមត្ថភាព និងលទ្ធភាពទទួលខុសត្រូវខាងជីវភាព និងមធ្យោបាយផ្គត់ផ្គង់ផ្សេងៗទៀត ។
- ៦-ត្រូវមានលិខិតថ្កោលទោស ដែលចេញអោយដោយអាជ្ញាធរមានសមត្ថកិច្ច នៃប្រទេសដើមរបស់ខ្លួន ។
- ៧-ត្រូវមានសេចក្តីចម្លងកិច្ចសន្យាការងារជាមួយឯកជនដែលមានការបញ្ជាក់ពីអាជ្ញាធរមានសមត្ថកិច្ចនៃព្រះរាជាណាចក្រកម្ពុជាមួយច្បាប់ បើសិនជាមាន ។
- ៨-ត្រូវមានសាលាកប័ត្រ ស្តីពីការតម្កល់ប្រាក់ធានាសំរាប់ថ្លៃសោហ៊ុយធ្វើដំណើរត្រឡប់ទៅវិញ ឬមាតុភូមិនិរន្តរ៍

ជាយថាហេតុចំពោះ :

ក-ជនបរទេសដែលមកពីប្រទេស ដែលមានព្រំប្រទល់ជាប់នឹងព្រះរាជាណាចក្រកម្ពុជា ចំនួនប្រាំសែនរៀល (៥០០.០០០៛០០) ។

ខ-ជនបរទេសដែលមកពីអាស៊ី និងអូសេអានីចំនួនមួយលានពីរសែនប្រាំម៉ឺនរៀល (១.២៥០.០០០៛០០) ។

គ-ជនបរទេសដែលមកពីមជ្ឈិមបូព៌ា និងអាហ្វ្រិកចំនួនពីរលានប្រាំសែនរៀល (២.៥០០.០០០៛០០) ។

ឃ-ជនបរទេសដែលមកពីអឺរ៉ុប និងអាមេរិកចំនួនបីលានប្រាំពីរសែនប្រាំម៉ឺនរៀល (៣.៧៥០.០០០៛០០) ។

ប្រាក់នេះត្រូវតម្កល់នៅធនាគារជាតិនៃកម្ពុជា ហើយអាចដកវិញបានលុះណាតែមានការអនុញ្ញាតពីក្រសួងមហាផ្ទៃ ។

ជនបរទេសដែលមានសហព័ទ្ធ ឬកូនជាអនិតិជនអាយុតិចជាង ១៨ឆ្នាំ មានបំណងស្នើសុំជាជនបរទេសអន្តោប្រវេសន្ត អាចធ្វើពាក្យស្នើសុំនោះជាចម្រុះគ្រួសារ ។

ក្នុងករណីពាក្យស្នើសុំនោះបានទទួលការយល់ព្រម សាមីជនត្រូវបង់ថ្លៃអាករទិដ្ឋាការចំនួន ពីរសែនប្រាំម៉ឺន រៀល (២៥០.០០០៛០០) ក្នុងសមាជិកគ្រួសារម្នាក់ៗ លើកលែងតែកុមារអាយុ ១២ឆ្នាំចុះត្រូវបង់ចំនួនមួយសែនពីរម៉ឺន ប្រាំពាន់រៀល(១២៥.០០០៛០០) ក្នុងកុមារម្នាក់ ៗ ។

**មាត្រា ៤.~**

អនិតិជន សហព័ទ្ធដែលរួមរស់ជាមួយគ្នា និងអាស្រ័យពីងពាក់គ្នាខាងផ្លូវកាយ និងខាងហិរញ្ញវត្ថុ ក្នុងលក្ខណៈជាសមាជិកគ្រួសារយ៉ាងជិតស្និទ្ធ ក៏អាចត្រូវទទួលបានការអនុញ្ញាតអោយធ្វើអន្តោប្រវេសន៍បានដែរ នៅពេលដែលជនបរទេសអន្តោប្រវេសន្តណាមួយត្រូវបានទទួលស្គាល់ហើយនោះ ។

**មាត្រា ៥.~**

ការទទួលស្គាល់ជនបរទេសណាមួយជាជនបរទេសអន្តោប្រវេសន្តត្រូវសំរេចដោយប្រកាសរបស់រដ្ឋមន្ត្រីក្រសួងមហាផ្ទៃ ។

**ជំពូកទី ៣**

**ការស្នាក់នៅ ការងារ និងការចេញ ចូល**

**មាត្រា ៦.~**

ជនបរទេសដែលត្រូវបានទទួលស្គាល់ ជាជនបរទេសអន្តោប្រវេសន្ត ដោយប្រកាសរបស់រដ្ឋមន្ត្រីក្រសួងមហាផ្ទៃ ត្រូវសុំប័ណ្ណស្នាក់នៅ នៅការិយាល័យជនបរទេស នៃស្នងការដ្ឋាននគរបាលខេត្ត ក្រុងក្នុងរយៈពេល ៤៨ ម៉ោង បន្ទាប់ពីបានមកដល់ព្រះរាជាណាចក្រកម្ពុជា ។

**មាត្រា ៧.~**

ជនបរទេសអន្តោប្រវេសន្ត ត្រូវសុំប័ណ្ណការងារតាមការកំណត់នៃច្បាប់ការងាររបស់ព្រះរាជាណាចក្រកម្ពុជា

**មាត្រា ៨.-**

ជនបរទេសអន្តោប្រវេសន្ត ដែលមានបំណងចាកចេញពីព្រះរាជាណាចក្រកម្ពុជា ជាបណ្តោះអាសន្នត្រូវសុំការអនុញ្ញាតពីក្រសួងមហាផ្ទៃ ។ បែបបទនៃការស្នើសុំមានដូចតទៅ ៖

- ១-ត្រូវបំពេញពាក្យសុំចេញពីព្រះរាជាណាចក្រកម្ពុជាតាមរយៈស្នងការនគរបាលខេត្ត ក្រុង ។
- ២-ត្រូវភ្ជាប់មកជាមួយនូវសេចក្តីចម្លងលិខិតឆ្លងដែនរបស់ខ្លួន ឬសេចក្តីចម្លងឯកសារធ្វើដំណើរ ។
- ៣-ត្រូវផ្តល់លិខិតថតចម្លងប័ណ្ណស្នាក់នៅក្នុងព្រះរាជាណាចក្រកម្ពុជាចំនួនមួយច្បាប់ ។
- ៤-រូបថតទំហំ ៤ x ៦ មួយសន្លឹកថតចម្លងមុខ គ្មានពាក់មួក និងវ៉ែនតាពណ៌ ។
- ៥-ត្រូវបង់អាករទិដ្ឋាការចេញ-ចូល មួយលើកចំនួនប្រាំម៉ឺនរៀល (៥0.000៛00) ។

កុមារមានអាយុ១២ឆ្នាំចុះ ធ្វើដំណើរជាមួយឪពុក ម្តាយ ឬអាណាព្យាបាលមិនបាច់បំពេញបែបបទដោយឡែកទេ តែត្រូវចុះឈ្មោះ និងបិទរូបថតជាមួយឪពុក ម្តាយ ឬអាណាព្យាបាល ។ កុមារជាអនីតិជនដែលធ្វើដំណើរទោលតែឯង ត្រូវបង្ហាញលិខិតអនុញ្ញាតឱ្យចេញ ដែលចុះហត្ថលេខាដោយអាណាព្យាបាល ឬឪពុក ម្តាយស្របច្បាប់របស់គេ ។

**មាត្រា ៩.-**

ជនបរទេសអន្តោប្រវេសន្ត ដែលបានបំពេញបែបបទដូចមានចែងក្នុងមាត្រា ៨ ខាងលើ អាចទទួល ការបោះត្រា "អនុញ្ញាតអោយចេញ-ចូល ច្រើនដង" នៅលើលិខិតឆ្លងដែន ឬឯកសារធ្វើដំណើរ ។ រយៈពេលនៃការអនុញ្ញាតអោយចេញ-ចូល ច្រើនដងនោះមិនត្រូវអោយលើសពីបីខែឡើយ ។

អាករទិដ្ឋាការ "អនុញ្ញាតអោយចេញ-ចូល ច្រើនដងត្រូវកំណត់" ចំនួនបីសែនរៀល (៣00.000៛00) ។

**មាត្រា ១០.-**

អាករគ្រប់ប្រភេទខាងលើ ត្រូវបង់ចូលថវិកាជាតិ ។

បែបបទនៃការប្រមូលអាករនេះ ត្រូវកំណត់ដោយប្រកាសអន្តរក្រសួង សេដ្ឋកិច្ច និងហិរញ្ញវត្ថុ និងក្រសួងមហាផ្ទៃ ។

**ជំពូកទី ៤**

**ការដកហូតលក្ខណសម្បត្តិជាជនបរទេសអន្តោប្រវេសន្ត**

**មាត្រា ១១.-**

អាចត្រូវដកហូតលក្ខណសម្បត្តិជាជនបរទេសអន្តោប្រវេសន្តដោយប្រកាសរដ្ឋមន្ត្រីក្រសួងមហាផ្ទៃ ចំពោះជនបរទេសអន្តោប្រវេសន្តណា ដែលបានប្រព្រឹត្តល្មើសនឹងបទបញ្ញត្តិនៃច្បាប់របស់ព្រះរាជាណាចក្រកម្ពុជា ហើយដែលត្រូវតុលាការផ្តន្ទាទោសឱ្យជាប់ពី ៥ឆ្នាំឡើងទៅ ។

**ជំពូកទី ៥**  
**អវសានប្បញ្ញត្តិ**

**មាត្រា ១២.-**

បទបញ្ញត្តិទាំងឡាយណាដែលផ្ទុយពីអនុក្រឹត្យនេះ ត្រូវទុកជានិរាករណ៍ ។

**មាត្រា ១៣.-**

សហរដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី សហរដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការបរទេស និងសហប្រតិបត្តិការអន្តរជាតិ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋលេខាធិការក្រសួងសង្គមកិច្ច ការងារ និងអតីតយុទ្ធជន រដ្ឋលេខាធិការមុខងារសាធារណៈ គ្រប់ប្រធានស្ថាប័នដែលមានការពាក់ព័ន្ធ ត្រូវអនុវត្តអនុក្រឹត្យ នេះចាប់ពីថ្ងៃឡាយព្រះហស្តលេខា និងចុះហត្ថលេខាតទៅ ។

រាជធានីភ្នំពេញ ថ្ងៃទី ២១ ខែ មិថុនា ឆ្នាំ ១៩៩៦  
**នាយករដ្ឋមន្ត្រីទី១    នាយករដ្ឋមន្ត្រីទី២**  
**ហត្ថលេខា                    ហត្ថលេខា**  
**នរោត្តម រណឫទ្ធិ            ហ៊ុន សែន**

បានបង្គំទូលថ្វាយ និងជំរាបជូន

សម្តេចក្រុមព្រះនាយករដ្ឋមន្ត្រីទី១ និងសម្តេចនាយករដ្ឋមន្ត្រី២

**សហរដ្ឋមន្ត្រីក្រសួងមហាផ្ទៃ**

**ហត្ថលេខា**

**ហត្ថលេខា**

**ស ខេង**

**យូ ហុកក្រី**

កន្លែងទទួល

- ខុទ្ទកាល័យព្រះមហាក្សត្រ
- អគ្គលេខាធិការដ្ឋានរដ្ឋសភា
- អគ្គនាយកដ្ឋានព្រះបរមរាជវាំង
- ខុទ្ទកាល័យសម្តេចក្រុមព្រះនាយករដ្ឋមន្ត្រីទី១
- ខុទ្ទកាល័យសម្តេចនាយករដ្ឋមន្ត្រីទី២
- ដូចមាត្រា ១៣
- ឯកសារ-កាលប្បវត្តិ